



Мк 13, 33–37 Езус сказаў вучням сваім: “Глядзіце, чуйайце, бо не ведаеце, калі настане час той. Падобна гэта да чалавека, які, вырушаючы ў далёкую дарогу, пакінуў дом свой, даў слугам сваім уладу, і кожнаму сваю працу, і загадаў брамніку чуваць.

Дык чуйайце ж і вы, бо не ведаеце, калі прыйдзе гаспадар дому: увечары, ці апоўначы, ці пры спеве пеўняў, ці раніцай; каб не застаў вас спячымі, калі вернецца неспадзявана. А што вам кажу – кажу ўсім: Чуйайце!”. †

Быць заўсёды гатовым

Мы распачынаем час адвэнтавага чакання і падрыхтоўкі да прышэсця Збаўцы. Разумею гэта прышэсце ў двух сэнсах. У першым яно азначае нараджэнне Божлага Сына ў Бэтлееме, якое, як і кожны год, будзем успамінаць і літургічна адзначаць 25 снежня. У другім значэнні прышэсце Збаўцы адносіцца да канца часоў, калі людзі “ўбачаць Сына Чалавечага, які будзе ісці ў воблаку з моцаю і вялікай славаю” (параўн. Лк 21, 27). У абодвух выпадках прыходзіць той жа Божы Сын, Збаўца свету, аднак кожны раз па-іншаму.

Падчас першага прышэсця спрадвечны Сын Бога нараджаецца як Чалавек у галечы, пакоры і прыніжэнні. У час другога Ён адкрыецца свету ў Боскай магутнасці як Суддзя жывых і мёртвых. Гэтае прышэсце застаецца для нас таямніцай. Не ведаем ні дня, ні гадзіны, калі прыйдзе Сын Чалавечы. Божае слова сцвярджае, што гэты дзень настане раптоўна. Такім чынам, Езус заклікае нас не пераставаць чуваць ды маліцца. Штогадовая адвэнтавая падрыхтоўка да перажывання таямніцы Нараджэння Божлага Сына павінна стаць таксама напамінам пра неабходнасць пастаяннай гатоўнасці да сустрэчы з Божым Сынам падчас Яго другога прыходу ў славе.

Пане Езу Хрысце, дазволь мне заўсёды мець Тваю ласку, каб я мог стаць перад Табою ў любы момант свайго жыцця.